

R625x5
15F1

R625x5

1719

15F1


Bhattacharya, Jagadish

Tarkamrilām


1719

★★★★★

[illegible]



चि. म. श्रीर भट्टशर्मा,



TARKAMRITAM

AN ELEMENTARY TREATISE
ON THE NYAYA-PHILOSOPHY

BY

JAGADISHA BHATTACHARYA.

WITH CRITICAL NOTES

By

Pandit-kulapati

JIVANANDA VIDYASAGARA, B. A.

Edited and Published

BY

Pandit—ASHUBODHA VIDYABHUSHANA,

AND

Pandit—NITYABODHA VIDYARATNA.

Second Edition.

1921.

All rights reserved.

Price four annas only.


To be had of :—

Pandit-kulapati—JIVANANDA VIDYASAGARA, B. A.

Superintendent, Free Sanskrit College,

Amherst-Street P. O. Calcutta.

R625x5
15P1



SRI JAGADGURU VISHWARADHYA
JNANA SIMHASANA JNANAMANDIR
LIBRARY.

Jangamwadi Math, VARANASI

Acc. No. ~~2036~~ ~~156~~

1719

तर्कामृतम् ।

महामहोपाध्याय
श्रीजगद्गोशभट्टाचार्यकृतम् ।

पण्डितकुलपतिना,
वि, ए, उपाधिवारिणा
श्रीमज्जीवानन्दविद्यासागरभट्टाचार्यकृत-
संचितसटिप्पनीसमेतम् ।

तदालम्बाभ्यां
पण्डित-श्रीमदाशुबोधविद्याभूषण-
पण्डित-श्रीमन्नित्यबोधविद्यारत्नाभ्यां
संस्कृतं प्रकाशितम् ।

द्वितीयसंस्करणम् ।

कलिकातानगर्याम्

सिद्धेश्वरयन्त्रे
मुद्रितम् ।

इ १८२१ ।

सर्वं स्वतन्त्रं संरचितम् ।

मूल्यं रोथकपादम् ।



तर्कामृतम् ।

ब्रह्माद्या निखिलार्चितास्त्रिदशसन्दोहाः सदाऽभीष्टदा
अज्ञानप्रशमाय यत्र मनसो वृत्तिं समस्तां दधुः ।
श्रीविष्णोश्चरणाब्जं भवभयध्वंसेकबीजं परं
हृत्पद्मे विनिधाय तन्निरूपमं तर्कामृतं तन्यते ॥ १ ॥

अथ श्रुतिः श्रूयते,—“आत्मा वा अरे द्रष्टव्यः श्रोतव्यो
मन्तव्यो निदिध्यासितव्यः—”(बृह० उप० २ अध्या० ४ ब्रा०
५ मन्त्रः) इति ; अस्यार्थः,—सुमुच्छुणा आत्मा द्रष्टव्यः, सुमुच्चो-
रात्मदर्शनमिष्टसाधनमिति यावत् । आत्मदर्शनोपायः कः ?—
इत्यत्राह—‘श्रोतव्यः’ इत्यादि, तेन आर्थक्रमेण शब्दक्रमसूक्तो
भवति (१), ‘अग्निहोत्रं जुहोति’ ‘यवागूं पचति’—इत्यादि-
वत् ; तथा च श्रवण-मनन-निदिध्यासनानि तत्त्वज्ञानजनका-
नीत्युक्तं भवति । अत्र श्रुतितः कृतात्मश्रवणस्य मननेऽधि-
कारः, मननञ्च आत्मन इतरभिन्नत्वेनानुमानं (२), तच्च भेद-
प्रतियोगीतरज्ञानसाध्यं (३), तथाचेतरदेव कियत् ?—इत्ये-
तदर्थं पदार्थनिरूपणम् ।

संक्षेपतः पदार्थो द्विविधः (४),—भावोऽभावश्च ; भावः

(१) कार्यस्य कारणोत्तरभावित्वात् ।

(२) आत्मा इतरेभ्यो भिद्यते आत्मत्ववत्त्वात्, यत् इतरेभ्यो न भिद्यते, न तद्
आत्मत्ववत्, यथा घटादि, न चायं तथा ।

(३) अभावज्ञाने प्रतियोगिज्ञानस्य हेतुत्वादिति भावः ।

(४) अवान्तरविभाजकोपाधिद्वयविशिष्टः ।

षड्विधाः,—द्रव्यगुणकर्मसामान्यविशेषसमवायमेदात् । तत्र द्रव्यत्वगुणत्वकर्मत्वानि जातयः (५), सामान्यत्वादीनि उपाधयः । द्रव्याणि नव,—पृथिव्यग्नेजोवाय्वाकाशकालदिगात्म-मनांसि । आकाशत्वकालत्वदिकत्वानि उपाधयः (६), अन्यानि जातयः ।

तत्र रूपरसगन्धस्पर्शसंख्यापरिमाणपृथक्त्वसंयोगविभाग-परत्वापरत्वगुरुत्वद्रवत्वसंस्काराश्चतुर्दश गुणाः पृथिव्याम् । तत्रैव गन्धं विहाय स्नेहं विनियोज्य चतुर्दश गुणाः जलस्य । रूपस्पर्शसंख्यापरिमाणपृथक्त्वसंयोगविभाग-परत्वापरत्वद्रवत्व-संस्कारा एकादश गुणाः तेजसः । स्पर्शसंख्यापरिमाणपृथक्त्व-संयोगविभागपरत्वापरत्वसंस्कारा नव गुणाः वायोः । शब्द-संख्यापरिमाणपृथक्त्वसंयोगविभागाः षड् गुणाः आकाशस्य । संख्यापरिमाणपृथक्त्वसंयोगविभागाः पञ्चगुणाः कालदिशोः । संख्यापरिमाणपृथक्त्वसंयोगविभागबुद्धिसुख-दुःखेच्छाद्वेषप्रयत्न-धर्माधर्मसंस्काराः चतुर्दशः गुणा आत्मनः । संख्यापरिमाण-पृथक्त्वसंयोगविभागपरत्वापरत्वसंस्कारा अष्टौ गुणाः मनसः । ज्ञानेच्छाकृतिसंख्यादिपञ्चकम्—अष्टौ गुणाः ईश्वरस्य । तथा च,—

‘वायोर्नवेकादश तेजसो गुणाः जलचित्तिप्राणभृतां चतुर्दश । दिक्कालयोः पञ्च षडेव चाश्वरे महेश्वरेऽष्टौ मनसस्तथैव च ॥’

तत्र पृथिवीजलतेजोवायवो द्विविधाः,—परमाणवः साव-यवाश्च । आकाशकालात्मदिशो विभुरूपाः । मनः परमाण-रूपम् । तत्र सावयवा अनित्याः, इतराणि नित्यानि ; साव-

(५) द्रव्यत्वं संयोगविभागसमवायिकारणतावच्छेदकतया, गुणत्वं गुणपदशक-तावच्छेदकतया, कर्मत्वं चलनीत्यनुगतप्रत्यक्षविषयतया च सिद्धम् ।

(६) उपाधयः षड्विधमाः ।

यवा अपि त्रिविधाः शरीरेन्द्रियविषयभेदात् । मानुषं शरीरं पार्थिवं, जलीयं शरीरं वरुणलोके प्रसिद्धं, तैजसं शरीर-मादित्यलोके, वायवीयं शरीरं वायुलोके । घ्राणेन्द्रियं पार्थिवं, रसनेन्द्रियं जलीयं, चक्षुरिन्द्रियं तैजसं, त्वगिन्द्रियं वायवीयं, श्रोत्रेन्द्रियं कर्णशृङ्खल्यवच्छिन्ननभःप्रदेशः,—एतानि पञ्च वह्नि-रिन्द्रियाणि ; मनोऽन्तरिन्द्रियं, तेन षड्दिन्द्रियाणि । विषयाश्च शब्दादिरूपेण प्रसिद्धाः ।

आत्मा द्विविधः, जीवात्मा परमात्मा च ; तत्र जीवात्मानः प्रतिशरीरं भिन्नाः बन्धमोक्षयोग्याः । परमात्मा ईश्वरः ।

अथ प्रत्यक्षाप्रत्यक्षद्रव्याणि,—परमाणुद्वयगुके अप्रत्यक्षे, महदुद्भूतरूपवत्त्वं यत्र, तानि पृथिवीजलतेजांसि प्रत्यक्षाणि, आत्मा च प्रत्यक्षः (७) । वायुाकाशकालदिङ्मनांसि तु अप्रत्यक्षाणि । वह्निर्द्रव्यप्रत्यक्षं प्रति महत्त्वे सत्युद्भूतरूपवत्त्वं प्रयोजकम् (८) ।

अथ द्रव्योत्पत्तिप्रक्रिया, तत्रोत्पत्तिः कारणवतः ; अनन्यथा-सिद्धनियतपूर्ववर्ति कारणं, तत्त्वं कारणत्वम् । त्रिविधानि कारणानि,—समवायिकारणासमवायिकारण-निमित्तकारणा-नि । यत्समवेतं कार्यमुत्पद्यते तत्समवायिकारणं, यथा,—परमाणुः द्वयगुकस्य, कपालं घटस्य । समवायिकारणे सम्बद्धं कारणम् असमवायिकारणं, यथा,—परमाणुद्वयसंयोगो द्वयगु-कस्य, कपालरूपं घटरूपस्य । एतदुभयभिन्नं यत्कारणं तन्नि-मित्तकारणं, यथा—द्वयगुके ईश्वरः, घटे दण्डः । एतत्कारणत्रयं

(७) प्रत्यक्षाणि वह्निरिन्द्रियजन्यलौकिकप्रत्यक्षविषयाणि । प्रत्यक्षः मानस-प्रत्यक्षः, मानसप्रत्यक्षनिरूपितलौकिकविषयताश्रय इत्यर्थः ।

(८) महत्त्वं परमाणुद्वयगुकवारणाय । उद्भूतत्वं प्राणादिवारणाय । रूप-वत्त्वं वायुवारणाय ।

(भावकार्यमात्रस्य । तत्र समवायिकारणं द्रव्यमेव । असम-
वायिकारणं द्रव्ये गुणः, गुणे गुणः कर्म च (८) । कार्यमात्रं
प्रति साधारणकारणानि,—ईश्वरः, तज्ज्ञानेच्छाकृतयः, प्राग-
भावकालदिगदृष्टानि । तत्र परमाणुद्वयसंयोगात् द्व्यणुक-
मुत्पद्यते, संयुक्तद्व्यणुकत्रयाक्षसरेणुः । एवं चतुरणुकादि
कपालान्तम् ; कपालद्वयसंयोगेन घटो जायते ; घटस्त्वन्त्या-
वयवौ ।)

अथ द्रव्ये प्रमाणं कथ्यते ।—प्रत्यक्षद्रव्ये प्रत्यक्षमेव प्रमाणम् ;
अतीन्द्रियेऽनुमानम् । (तत्प्रक्षहेतुसाध्यदृष्टान्तज्ञानसाध्यम् ।
विशेषो वक्ष्यते । परमाणुद्व्यणुकानुमानं यथा,—तसरेणुः
सावयवद्रव्यारब्धः वह्निरिन्द्रियवेद्यद्रव्यत्वात्, वह्निरिन्द्रियवेद्य-
द्रव्यं यत्, तस्मावयवद्रव्यारब्धं, यथा घटः ; अत्र तसरेणुः पक्षः,
सावयवद्रव्यारब्धत्वं साध्यं, वह्निरिन्द्रियवेद्यद्रव्यत्वादिति
हेतुः (१०), घटो दृष्टान्तः, अनेन द्व्यणुकं परमाणुश्च सिध्यति ।

आकाशवायू शब्देन स्पर्शेन चानुमीयते,—शब्दो द्रव्याश्रितो
गुणत्वात् यथा घटरूपम्, अनेन द्रव्यान्तरवाधात् शब्दाश्रय-
त्वेनाकाशं सिध्यति (११) । पृथिव्यादित्रयावृत्तिरयं स्पर्शो
द्रव्याश्रितो गुणत्वादित्यनुमानेन द्रव्यान्तरवाधात् स्पर्शाश्रय-
त्वेन वायुः सिध्यति ।)

काले प्रमाणं यथा,—परत्वापरत्वे द्विविधे, कालिके दैशिके

(८) गुणः अवयवसंयोगादिः । गुणे कार्यस्य गुणे शक्तरूपादौ गुणः सम-
वायिकारणस्य गुणः शक्तरूपादिः । कर्म क्रिया संयोगविभागयोरसमवायिकारण-
मित्यर्थः ।

(१०) मनीषेयात्मनि व्यभिचारवारणाय वह्निःपदम् । रूपत्वादौ व्यभिचार-
वारणाय द्रव्यपदम् ।

(११) अन्यत्वासम्भवेन परिशेषात् सिद्धिः ।

च । परत्वोत्पत्तिश्च बहुतररविक्रियाविशिष्टशरीरज्ञानात्, अपर-
त्वोत्पत्तिश्च स्वल्पतररविक्रियाविशिष्टशरीरज्ञानात् ; तत् परत्वं
ज्येष्ठत्वम्, अपरत्वं कनिष्ठत्वम् ; तदनुमानं यथा,—परत्वजनकं
बहुतररविक्रियाविशिष्टशरीरज्ञानमिदं (१२) परम्परासम्बन्ध-
घटकसापेक्षं, साक्षात्सम्बन्धाभावे सति विशिष्टज्ञानत्वात्,
लोहितः स्फटिक इति प्रत्ययवत् ; परम्परासम्बन्धश्च स्वसम-
वायिसंयुक्तसंयोगः (१३), तेन सम्बन्धघटकः कालः सिध्यति ।

ननु कालस्य भूतभविष्यवर्तमानभेदेन बहुत्वात् कुत
एकत्वमिति चेन्न, उपाधिभेदेन भेदप्रत्ययात् कालोपाधयो
रविक्रियादिरूपा भिन्ना एव ।

एवं देशिकपरत्वापरत्वाभ्यां दिशः सिद्धिः, ते च दूरत्व-
समोपत्वे । अवधिसापेक्षबहुतरसंयोगविशिष्टशरीरज्ञानमिदं
परत्वजनकं परम्परासम्बन्धघटकसापेक्षमित्यादि पूर्ववत् ;
तेन च दिशः सिद्धिः (१४) । न चाकाशमेव सम्बन्धघटक-

(१२) शरीरविशिष्यकं दिनादिरूपरविक्रियाविशिष्टज्ञानं पक्षः ।

(१३) सा रविक्रिया, तत्समवायी रविः, तत्संयुक्तः कालः, तत्संयोगोऽस्यदादी ।

(१४) अवधिसापेक्षेति ।—यथा प्रयागात् काशीती गया परा । गयातः काशी
अपरति । अत्राद्ये अवधिः काशी, तदपेक्षया प्रयागावधिकबहुतरसंयोगवत्त्वं
गयायाम् । द्वितीयेऽवधिर्गया तदपेक्षया प्रयागावधिकान्यतरसंयोगवत्त्वं काश्याम् ।
न च प्रयागप्रतियोगिकबहुतरसंयोगा गयायां, न वा प्रयागसंयुक्तदेशीयाः, किन्तु
प्रयागावधिकाः काश्यपेक्षया बहुतरा ये मध्यवर्तिदेशसंयोगास्तद्वत्, तच्च न साक्षात्,
किन्तु तावत्समवायिसंयुक्तत्वरूपपरम्परयेति तावत्समवायिदिकसिद्धिः । न च प्रयाग-
समोपवर्तिन्यपि तादृशयावत्संयोगाग्रयदिकसंयोगस्य सत्त्वात् परत्वापत्तिः, प्रयाग-
वधिका ये काश्यपेक्षया बहुतराः संयोगास्तदन्तःपाती तद्देशप्रतियोगिकसंयोगोऽपीति
तत्प्रतियोगिकसंयोगस्य तस्मिन् साक्षात् परम्परया चानङ्गीकारात् ।

मास्तामिति वाच्यं, तस्य शब्दाश्रयत्वेनैव धर्मिग्राहकप्रमाण-
सिद्धत्वात् न रविक्रियाद्युपनायकत्वसम्भवः (१५) ।

“अहं सुखी” इत्यादिप्रत्यक्षमात्मनि प्रमाणम् । ईश्वरे चानु-
मानं यथा,—चित्तिः सकर्तृका कार्यत्वात् घटवत् (१६) । तेने-
श्वरस्य तद्वृत्तिनित्यज्ञानेच्छाकृतौनां तत्सर्वज्ञस्य च सिद्धिः ।
मनसि प्रमाणं यथा,—सुखादिप्रत्यक्षमिन्द्रियजन्यं जन्यप्रत्यक्ष-
त्वात् घटप्रत्यक्षवत्, तथा चेन्द्रियान्तरबाधे मनसः सिद्धिः ।

अथ द्रव्यनाशप्रक्रिया ।—द्रव्यनाशो द्विविधः,—कचिदसम-
वायिकारणनाशात्, कचित् समवायिकारणनाशाच्च । तत्राद्यो
यथा,—परमाणुद्वयसंयोगनाशाद्द्वयगुणनाशः ; द्वितीयो यथा,—
कपालनाशाद्घटनाशः, घटनाशः उभयतः सम्भवति (१७) ।

आकाशकालदिगात्मपरमाणवोऽवृत्तयः, समवायश्च । पृथि-
व्यादिपञ्चानां भूतत्वं, पृथिवीजलतेजोवायुमनसां क्रियावत्त्व-
मूर्तत्वे (१८) । पृथिव्यतेजोवायवो द्रव्यसमवायिकारणानि ।

(१५) धर्मिण आकाशस्य ग्राहकं यत् प्रमाणं पूर्वोक्तशब्दपक्षकाहुमितिः
शब्दाश्रयत्वेन तुल्यवित्तिवेद्यतया तद्विषयत्वादित्यर्थः । तेषां सम्बन्धघटकत्वे हिमवत्त्वपि
विश्ववत्त्वप्रतीत्यापत्तिः, कालदिशोस्तु यस्य सम्बन्धघटकत्वेन सिद्धिस्तद्विशिष्टबुद्धिमात्र-
नियामकत्वेन अनतिप्रसङ्गात् । रविक्रियाद्युपनायकत्वं रविक्रियोपनीतमान-
विषयत्वम् ।

(१६) चित्तिः द्वयगुणमित्यर्थः, तेन चित्तित्वसामानाधिकरण्येन सकर्तृकत्व-
साधने सिद्धसाधनम्, अवच्छेदकावच्छेदेन तत्साधने बाधः, पटादौ कुविन्दादिकर्तृक-
त्वस्य सिद्धेः, नित्ये परमाण्वादौ च सकर्तृकत्वस्य अभावादिति प्रत्युक्तम् । प्रागभाव-
प्रतियोगित्वे सति ध्वंसप्रतियोगित्वं कार्यत्वं, तेन ध्वंसे न व्यभिचारः ।

(१७) उभयतः समवायिकारणनाशात् असमवायिकारणनाशाच्च । द्वयगुण-
नाशस्तु न तथा, तत्समवायिकारणस्य परमाणीर्नित्यत्वात् ।

(१८) वहिरिन्द्रियग्राह्यविशेषगुणवत्त्वं भूतत्वम् । क्रियासमवायिकारणता-
वच्छेदकतया सिद्धौ जातिविशेषो मूर्तत्वम् ।

कालस्य कालिकसम्बन्धेन सर्वाधिकरणत्वम् । दिशो दैशिक-
सम्बन्धेन सर्वाधिकरणत्वम् । इति द्रव्यनिरूपणम् ॥

अथ गुणाः कथ्यन्ते,—रूपरसगन्धस्पर्शसंख्यापरिमाण-
पृथक्त्वसंयोगविभागपरत्वापरत्वबुद्धिसुखदुःखेच्छाद्वेषप्रयत्नगुरु-
त्वद्रवत्वस्नेहसंस्कारधर्माधर्मशब्दाश्चतुर्विंशतिगुणाः । अत्र रूप-
त्वादीनि सर्वाण्येव जातयः । रूपं पृथिवीजलतेजोवृत्ति,
तच्च शुक्लक्षणां रक्तपीतचित्रादिभेदेन * बहुविधं पृथिवीवृत्ति ।
अभास्वरशुक्लरूपं जलवृत्ति । शुक्लभास्वरं † तेजोवृत्ति । रसः
पृथिवीजलवृत्तिः, तत्र मधुरलवणकटुतिक्ताम्लकषायभेदात्
षड्विधः रसः पृथिव्याम् । जले मधुर एव रसः । गन्धो
द्विविधः,—सुरभिरसुरभिश्च, पृथिवीमात्रवृत्तिः । स्पर्शः पृथि-
व्यादिचतुष्टयवृत्तिः । स च त्रिविधः,—शीतः उष्णश्च अनुष्णा-
शीतश्च । अनुष्णाशीतस्पर्शो वायुपृथिव्योः, ‡ जले शीतः,
तेजसि उष्णः ।

संख्यापरिमाणपृथक्त्वसंयोगविभागा नव द्रव्यवृत्तयः ।
परत्वापरत्वे पृथिवीजलतेजोवायुमनोवृत्तिनी । बुद्धिसुखदुःखेच्छा-
द्वेषप्रयत्नभावनाधर्माधर्मा आत्मवृत्तयः । गुरुत्वं पृथिवी-
जलवृत्ति । द्रवत्वं पृथिवीजलतेजोवृत्ति ; तद् द्विविधं, नैमि-
त्तिकं सांसिद्धिकञ्च ; आद्यं पृथिवीतेजसोः, द्वितीयं जले ।
स्नेहो जलमात्रवृत्तिः । संस्कारः पृथिवीजलतेजोवायुआत्ममनो-
वृत्तिः । स त्रिविधः,—वेगः, भावना स्थितिस्थापकश्च । तत्र
वेगः पृथिव्यादिचतुष्टयमनोवृत्तिः ; द्वितीय आत्मवृत्तिः ;
तृतीयः पृथिव्यादिचतुष्टयवृत्तिः ।

* शुक्ल-नील-पीत-रक्त-हरित कपिश-चित्रभेदात् सप्तविधं पृथिव्याम् इति क०
सं० पु० पाठः ।

† स्वच्छशुक्लम् इति सीसादटीपुस्तकपाठः ।

‡ पृथिवीवायोः इति क० सं० पु० पाठः ।

शब्दो द्विविधः,—ध्वन्यात्मकः वर्णात्मकश्च, आकाशमात्र-
वृत्तिः ।

रूपरसगन्धस्पर्शस्नेहसांसिद्धिकद्रवत्वशब्दबुद्धिसुखदुःखेच्छा-
द्वेषप्रयत्नधर्माधर्मभावना विशेषगुणाः * । संख्यापरिमाण-
पृथक्त्वसंयोग-विभाग-गुरुत्वनैमित्तिकद्रवत्ववेगस्थितिस्थापकाः
सामान्यगुणाः ।

अथ नित्यगुणाः,—जलतेजोवायुपरमाणूनां विशेषगुणाः
परमाणुवृत्तिस्थितिस्थापकश्च, विभूनां परमाणूनाञ्च एकत्व-
परिमाणपृथक्त्वानि, ईश्वरेच्छाज्ञानकृतयश्च नित्यगुणाः । अथा-
प्रत्यक्षगुणाः,—गुरुत्वधर्माधर्मभावनास्थितिस्थापकाः, परमाणु-
द्वयणुकवृत्तिगुणाः, अतीन्द्रियवृत्तिसामान्यगुणाः, त्रसरेणोः
रूपं विहाय अन्ये गुणाः अतीन्द्रियाः ।

रूपरसगन्धस्पर्शस्नेहप्रत्यक्षे महद्वृत्तित्वे सति उद्भूतत्वं
प्रयोजकम् ; सामान्यगुणप्रत्यक्षे तु आश्रयप्रत्यक्षं, बुद्धिप्रत्यक्षे
स्ववृत्तिविशिष्टज्ञानत्वं, सुखादिप्रत्यक्षे स्ववृत्तिसुखत्वादिक-
मेव (१८) । (अन्याद्यशब्दौ विहाय सर्वः शब्दः प्रत्यक्षः) ।

अथ गुणोत्पत्तिप्रक्रिया,—अवयववृत्तिविशेषगुणाः अवय-
विनि स्वसमानजातीयगुणान् (२०) आरभन्ते । पृथिवीविशेष-
गुणाः पाकजाः, ते द्विविधाः,—पाकप्रयोज्याः पाकजन्याश्च ।
कारणगुणप्रक्रमजन्याः पाकप्रयोज्याः, अग्निसंयोगजन्याः

* तथा चोक्तम् ।—रूपं गन्धो रसः स्पर्शः स्नेहः सांसिद्धिको द्रवः ।

बुद्ध्यादिर्भावनात्मकश्च शब्दो वैशेषिको गुणः ॥

इति सीसारटीपुस्तके अतिरिक्तः पाठः ।

(१८) प्रयोजकमित्यर्थः ।

(२०) स्ववृत्तिरूपत्वादिव्याप्यजातिमती गुणान् ।

द्वितीयाः । “श्यामघटे अग्निसंयोगेन श्यामरूपनाशानन्तरं घटे रक्तं रूपमुत्पद्यते” इति नैयायिकमतम् । “अग्निसंयोगेन परमाणौ पाके सति परमाणुषु रक्तरूपमुत्पद्यते, पुनर्घटोत्पत्तौ सत्यां कारणगुणप्रक्रमेण घटे रक्तरूपमुत्पद्यते” इति वैशेषिकमतम् । कपालं नीलमेकम्, एकञ्च पीतं यदि, तदा घटे चित्ररूपमुत्पद्यते । रसादावेवं सति अवयविनि रसो न जायते, चित्ररसाद्यस्त्रीकारात् । गुरुत्वस्थितिस्थापकयोश्च कारणगुणप्रक्रमजन्यता । द्वित्वादयोऽपेक्षाबुद्धिजन्याः (२१) । परिमाणं चतुर्विधम्,—अणु, महत्, ऋस्वं, दीर्घञ्च । कारणगुणप्रक्रमजन्यं स्वावयवबहुत्वं महत्त्वजनकं, यथा त्वसरणूनाम् ; अवयवानां शिथिलः (२२) संयोगः प्रचयोऽपि तज्जनकः, यथा तूलस्य परिमाणम् ।

पृथक्त्वं कारणगुणप्रक्रमजन्यम् । ननु तत्र किं प्रमाणम् ? घटात्पटः पृथगिति प्रत्यक्षं, तस्याऽन्योऽन्याभावविषयकत्वमिति चेन्न, अन्योऽन्याभावप्रत्यये प्रतियोग्यनुयोगिनोः समानविभक्तिकत्वनियमात्, यथा घटो न पट इति । अन्योऽन्याभावस्य पृथक्त्वरूपत्वे घटात् पटो नेत्यपि प्रयोगापत्तेः । न चेवं, घटादन्यः पट इत्यत्र कथमन्योऽन्याभावप्रतीतिरिति वाच्यम्, अन्यत्वस्यापि पृथक्त्वरूपत्वात् ।

संयोगस्त्रिविधः (२३),—अन्यतरकर्मजः, उभयकर्मजः, संयोगजश्च । आद्यो यथा,—मनःकर्मणा आत्ममनसोः संयोगः ।

(२१) नानैकत्वावगाहिनी बुद्धिरपेक्षाबुद्धिः ।

(२२) किञ्चिदवयवानवच्छिन्नत्वं शिथिलत्वम् । वस्तुतः शिथिलत्वं जाति-

विशेषः ।

(२३) संयोगविभागयोरनपेक्षकारणं कर्मेति सूत्रम् ।

द्वितीयो यथा,—मेषयोः कर्मणा तयोः संयोगः । तृतीयो यथा,—
कारणाकारणसंयोगात् कार्याकार्यसंयोगः, यथा,—हस्ततरु-
संयोगात् कायतरुसंयोगः ।

विभागोऽपि त्रिविधः,—अन्यतरकर्मजः, उभयकर्मजः,
विभागजश्च । आद्यो यथा,—मनःकर्मणा आत्ममनसोर्विभागः ।
द्वितीयो यथा,—मेषयोः कर्मणा तयोर्विभागः । विभागजविभागो
द्विविधः, कारणमात्रविभागजः, कारणकारणविभागजश्च ।
आद्यो यथा,—कपालकर्मणा कपालद्वयविभागः, ततः कपाल-
द्वयसंयोगनाशः, ततो घटनाशः, ततः कपालस्याकाशादि-
देशाद्विभागजो विभागः । न च विभागः स्त्रोत्पत्त्य-
नन्तरमेव विभागजविभागं जनयत्विति वाच्यं, द्रव्यनाशसह-
कृतस्यैव तस्य तज्जनकत्वात्, तत्र द्रव्यस्य प्रतिबन्धकत्वेन सति
द्रव्ये तदसम्भवात् (२४) । न च, कर्मैव एकदा कपालद्वय-
विभागमाकाशकपालविभागञ्च जनयत्विति वाच्यम् ; यद्
द्रव्यानारम्भकसंयोगविरोधिनं विभागमारभते न तत् द्रव्या-
रम्भकसंयोगविरोधिनम्, अन्यथा विकसत्कमलकुङ्कुमलदलकर्म-
ण्यतिव्याप्तिः (२५) । न च संयोगेऽप्येवमस्तु, तत्र अवि-
रोधात् । द्वितीयस्तु कारणाकारणविभागात् कार्याकार्य-
विभागः, यथा,—करतरुविभागात् कायतरुविभागः । परत्वा-
परत्वोत्पत्तिः कालप्रकरणे उक्ता ।

(२४) विभागजविभागासम्भवात् ।

(२५) विकसत्कमलकुङ्कुमलभङ्ग एव विपक्षवाधकस्तर्कः । इदञ्च वैशेषिकमतम् ।
नेयाधिकनये तु कर्मणो बैलक्ष्येन दलकर्मणोऽतथात्वेऽपि कपालकर्मणस्तथात्वे
वाधकाभावात्, कारणमात्रविभागजविभागास्वीकारात् । कपालकर्म-द्रव्यानारम्भक-
संयोगविरोधिविभागाजनकं द्रव्यारम्भकसंयोगविरोधिविभागजनकत्वादिति व्यति-
रेकनुमाने च वैजात्यमुपाधिरिति रद्वयम् ।

बुद्धिर्ज्ञानम् ; तद्विविधं,—स्मरणमनुभवश्च । स्मरणमपि द्विविधं,—यथार्थमयथार्थञ्च । तद्वति तत्प्रकारकत्वं यथार्थत्वं (२६) ; तदभाववति तत्प्रकारकत्वमयथार्थत्वम् । पूर्वानुभवः संस्कारद्वारा स्मरणं जनयति, तत्र पूर्वानुभवस्य यथार्थत्वायथार्थत्वाभ्यां स्मरणमपि उभयरूपं भवति । अनुभवो द्विविधः, प्रमा अयथार्थश्च । तत्र प्रमा चतुर्विधा, सा वक्ष्यते । अयथार्थज्ञानं चतुर्विधं,—संशयः, विपर्ययः, स्वप्नः, अनध्यवसायश्चेति । संशयो यथा,—समानधर्मवदधर्मि ज्ञानविशेषादर्शनकोटिद्वयस्मरणैरयं स्थाणुर्वा पुरुषो वेति ज्ञानं जन्यते, स एव संशयः । विपर्ययस्तु —समानधर्मवदधर्मि ज्ञानविशेषादर्शनैककोटिस्मरणैः शुक्ताविदं रजतमिति ज्ञानं जन्यते । तत्र गुरुमते इदमित्यनुभवात्मकं ज्ञानं, रजतमिति स्मरणात्मकम् ; तेन ग्रहणस्मरणात्मकं ज्ञानद्वयं, न तु रजतत्वविशिष्टज्ञानमिदम्, अन्यस्यान्यथाभानसामग्र्यभावात् । प्रवृत्तिश्च स्वतन्त्रोपस्थितेष्टभेदाग्रहात् । नैयायिकमने प्रवर्तकं * विशिष्टज्ञानं, तेन भ्रमः सिध्यति । स्वप्नस्तु अनुभूतपदार्थस्मरणैरदृष्टेन धातुदोषेण च जन्यते । अनध्यवसायश्च किञ्चिद्विज्ञानं विशेषादर्शनाद्भवति । अत्र, 'यदि अयं निर्वर्जः स्यात्तदा निर्धूमः स्यात्' इति तर्को विपर्ययमध्ये बोध्यः । तत्र नैयायिकमते स्वप्नानध्यवसायौ विपर्ययमध्ये प्रविष्टौ । तेन तस्मिन् अयथार्थज्ञानं द्विविधं,—संशयो विपर्ययश्चेति ।

सुखं धर्मजन्यम् । दुःखमधर्मजन्यम् । इच्छा इष्टसाधनता-

(२६) विशिष्यत्वं समन्वयः, तस्य च निरूपितत्वसंसर्गेण तत्प्रकारकत्वेऽन्वयः, तथा च तद्विशिष्यतानिरूपिततन्निष्ठप्रकारतानिरूपकत्वं ज्ञानेच्छाकृतिनिष्ठं यथार्थत्वम् ।

* प्रवर्तकम् एकम् इति ए० सी० पु० पाठः ।

ज्ञानजन्या । द्वेषोऽनिष्टसाधनत्वज्ञानजन्यः । कृतिस्त्रिविधा,—
जीवनयोनियत्नरूपा, प्रवृत्तिः, निवृत्तिश्च । आद्या जीवना-
दृष्टजन्या, द्वितीया इच्छाजन्या, तृतीया द्वेषजन्या । धर्मः
श्रुतिविहितकर्मजन्यः । अधर्मः श्रुतिविरुद्धाचरणजन्यः ।
वेगाख्यः संस्कारः आद्यक्रियाजन्यः द्वितीयादिक्रियाजनकः,
यथा,—वेगेन वाणश्चलतीति । भावनाख्यः संस्कारो विशिष्ट-
ज्ञानजन्यः । स्थितिस्थापकाख्यः संस्कारः कारणगुणप्रक्रमजन्यः ।
गुरुत्वं कारणगुणप्रक्रमजन्यम् । नैमित्तिकं द्रवत्वं जतुष्ट-
द्रुतसुवर्णादीनामग्निसंयोगजन्यम् । स्नेहः कारणगुणप्रक्रम-
जन्यः । शब्दस्त्रिविधः,—संयोगजः, विभागजः, शब्दजश्च ;
आद्यो भेरोदण्डसंयोगजन्यः, द्वितीयो वंशादिदलद्वयविभाग-
जन्यः, तृतीयस्तु संयोगेन विभागेन च आद्ये शब्दे जनिते तेन
शब्देन निमित्तवायुसहकृतेन वीचितरङ्गन्यायेन कदम्बगोलक-
न्यायेन वा जन्यते इति गुणनिरूपणम् ॥

उत्क्षेपणावक्षेपणाकुञ्चनप्रसारणगमनानि पञ्च कर्माणि ।
उत्क्षेपणत्वादौ नि जातयः । पृथिवी-जल-तेजो-वायु-मनो-
वृत्तीनि कर्माणि, सर्वाणि अनित्यानि ; अतीन्द्रियवृत्तीनि
अतीन्द्रियाणि, प्रत्यक्षवृत्तीनि प्रत्यक्षाणि । अथ कर्मप्रक्रिया,—
संयोगेन नोदनाख्येनाद्यं कर्म जन्यते, द्वितीयादि वेगजन्यम् ।
क्रियातो विभागः, विभागात् पूर्वसंयोगनामः, ततः उत्तरदेश-
संयोगोत्पत्तिः, ततः कर्मविभागयोर्नाशः इति कर्मनिरूपणम् ॥

सामान्यं त्रिविधं,—व्यापकं, व्याप्यं, व्याप्यव्यापकञ्च ।
व्यापकं सत्ता, व्याप्यं घटत्वादि, द्रव्यत्वादि व्याप्यव्यापकम् ।

“व्यक्तेरभेदस्तुल्यत्वं सङ्करोऽथानवस्थितिः ।

रूपहानिरसम्बन्धो जातिबाधकसंग्रहः ॥”

नित्यत्वे सत्यनेकसमवेतत्वमिति सामान्यलक्षणम् ।

सामान्यानि नित्यान्येव, अतोन्द्रियवृत्तौनि अतोन्द्रियाणि,
प्रत्यक्षवृत्तौनि प्रत्यक्षाणि ॥

नित्यद्रव्यवृत्तयोऽन्याः विशेषाः । ते च बहवो नित्या
अतोन्द्रियाश्च । प्रत्यये परमाणूनां भेदाय ते स्वीक्रियन्ते, तेषां
वधस्य व्याप्यत्वादिति ।

स्वसम्बन्धिभिन्नो नित्यः सम्बन्धः समवायः, तेन स्वरूप-
सम्बन्धस्य संयोगस्य च निरासः । 'इह घटे घटत्वम्' इति
प्रतीतिस्तत्र प्रमाणम् । नैयायिकमते समवायः प्रत्यक्षः, स च
एको नित्यश्च ।

ननु अन्यान्यपि अन्धकारसुवर्णादौनि द्रव्याणि सन्ति,
आलस्यादयो गुणा अपि सन्ति, कथं, नवेवेत्यादि । मैवम्,
अन्धकारो न द्रव्यं, किन्तु तेजोऽभावः । सुवर्णं तेज एव ।
आलस्यं कृत्यभाव एव । एवमन्यदपि बोध्यम् ।

अभावो द्विविधः,—संसर्गाभावोऽन्योन्याभावश्च । आद्य-
स्त्विविधः,—प्रागभावः, ध्वंसः, अत्यन्ताभावश्च । प्रागभावो
विनाशी अजन्यः । ध्वंसो जन्यो अविनाशी च । अत्यन्ता-
भावान्योन्याभावौ त्वजन्यौ अविनाशिनौ । योग्यानुपलब्ध्या
अभावः प्रत्यक्षः ; अन्यत्र तु अतोन्द्रियः ।

अथ प्रमा कथ्यते,—सा चतुर्विधा, प्रत्यक्षानुमित्युपमिति-
शाब्दभेदात् ; तत्करणानि प्रमाणानि चत्वारि,—प्रत्यक्षानु-
मानोपमानशब्दभेदात् । तत्र प्रत्यक्षं द्विविधं,—निर्विकल्पकं,
सविकल्पकश्च । प्रत्यक्षकरणानि षडिन्द्रियाणि,—घ्राण-रसन-
चक्षुस्त्वक्-श्रोत्र-मनांसि । एतानि सन्निकर्षसहितानि प्रत्यक्षं
जनयन्ति । सन्निकर्षश्च लौकिकोऽलौकिकश्च, अलौकिक-
स्त्विविधः,—ज्ञानलक्षणा, सामान्यलक्षणा, योगजश्च । लौकिकः
षड्विधः,—संयोगः, संयुक्तसमवायः, संयुक्तसमवेतसमवायः,

समवायः, समवेतसमवायः, विशेषणता चेति । संयोगेन द्रव्य-
ग्रहः, संयुक्तसमवायेन शब्दान्यगुणकर्मद्रव्यवृत्तिजातीनां प्रत्यक्षं,
संयुक्तसमवेतसमवायेन शब्दमात्रवृत्तिजातीतर-गुणवृत्तिकर्म-
वृत्तिजातीनां प्रत्यक्षं, समवायेन शब्दस्य, समवेतसमवायेन शब्द-
वृत्तिजातीनां, विशेषणतया अभावस्य, समवायस्य च प्रत्यक्षम् ।

अलौकिकः स यथा,—ज्ञानलक्षणया 'सुरभि चन्दनम्' इति
चाक्षुषं ज्ञानम् ; सामान्यलक्षणया घटत्वेन रूपेण यावद्वटज्ञानम् ;
योगजधर्मेण योगिनां सर्वज्ञानम् । तत्र निर्विकल्पकं विशेष्य-
प्रकारादिसहितं वस्तुस्वरूपमात्रज्ञानं, सविकल्पकं सप्रकार-
कम् । भासमानवैशिष्ट्यप्रतियोगित्वं प्रकारत्वं, यथा,—'अयं
घटः'—इत्यत्र अयं विशेष्यः, घटत्वं प्रकारः, भासमानवैशिष्ट्यं
तयोः समवायः, तस्य प्रतियोगि घटत्वम् । सविकल्पकमेव
विशिष्टवैशिष्ट्यज्ञानम् ; यथा,—'अयं दण्डौ'—इत्यत्र दण्डत्व-
विशिष्टस्य वैशिष्ट्यं पुरुषे भासते । अथ प्रक्रिया, आदौ इन्द्रिय-
सन्निकर्षात् 'घटघटत्वे' इति निर्विकल्पकं, ततः 'अयं घटः'
इति विशिष्टज्ञानम् ।

तत्र 'परतः प्रामाण्यग्रहः' इति नैयायिकाः, यथा,—आदौ
'घटः' इति व्यवसायः, ततः 'घटमहं जानामि' इत्यनुव्यवसायः,
ततः 'प्रामाण्याप्रामाण्ये' इति कौटिह्यस्मरणम् ; अथ चतुर्थं
'इदं ज्ञानं प्रमा न वा'—इति प्रामाण्यसंशयः, ततो विशेष-
दर्शनानन्तरं प्रामाण्यग्रहः,—इदं ज्ञानं प्रमा समर्थप्रवृत्तिजनक-
त्वात् ज्ञानान्तरवत् ! स्वतः प्रामाण्यग्रहः इति त्रयो मोमां-
सकाः, तत्र गुरुमते,—'अयं घटः' इति ज्ञानं, विषयम्, आत्मानं,
ज्ञानप्रामाण्यञ्च गृह्णाति । सुरारिमिश्रमते,—'अयं घटः' इति
ज्ञानानन्तरं घटमहं जानामीत्यनुव्यवसायः, तेनैव प्रामाण्य-
ग्रहः । भट्टमते,—ज्ञानस्यातोन्द्रियत्वेन ज्ञानमनुमेयं यथा,

तथा तद्वृत्ति प्रामाण्यञ्च, तथा हि 'अयं घटः' इति ज्ञानानन्तरं घटे ज्ञातता उत्पद्यते, ततो 'ज्ञातो मया घटः' इति ज्ञातता-प्रत्यक्षं, ततो व्याप्यादिप्रत्यक्षानन्तरं ज्ञानानुमानम् ; यथा,— अहं घटत्वप्रकारकज्ञानवान् घटत्वप्रकारकज्ञाततावत्त्वात्, तावतैव तस्य धर्मधर्मिष्विषयकत्वेन प्रामाण्यानुमानम् इति प्रत्यक्षनिरूपणम् ॥

अनुमितिकरणमनुमानम्, अनुमितित्वं जातिः, व्यापारवत् कारणं करणं, व्यापारश्च तज्जन्यत्वे सति तज्जन्यजनकः । हेतुज्ञानादि करणं, परामर्शो व्यापारः । परामर्शश्च व्याप्ति-विशिष्टपक्षधर्मताज्ञानं, यथा, 'वह्निव्याप्यधूमवानयम्' इति । आदौ महानसादौ धूमे वह्निसामानाधिकरण्यग्रहे सति 'धूमो वह्निव्याप्यः' इत्यनुभवो जायते, ततः कालान्तरे, पर्वते धूमे दृष्टे सति व्याप्तिस्मरणं, ततश्च व्याप्तिविशिष्टवैशिष्ट्यज्ञानं 'वह्निव्याप्यधूमवानयम्' इति तृतीयलिङ्गपरामर्शः । पक्षता-सहितेन तेन 'पर्वतो वह्निमान्' इत्यनुमितिर्जन्यते ।

व्याप्तिश्च हेतुसमानाधिकरणात्यन्ताभावाप्रतियोगिसाध्य-सामानाधिकरण्यम् । न च 'अयं संयोगवान् द्रव्यत्वात्' इत्यत्र अव्याप्तिः, प्रतियोगिव्यधिकरणहेतुसमानाधिकरणात्यन्ताभावा-प्रतियोगिसाध्यसामानाधिकरण्यमित्यर्थात् * । पक्षता च सिषा-धयिषाविरहसहकृतसिद्धप्रभावः ।

अनुमानं द्विविधं,—स्वार्थं परार्थञ्च । तत्र परार्थं पञ्चावयव-साध्यम्, अवयवाश्च प्रतिज्ञा-हेतूदाहरणोपनयनिगमनानि ; यथा,—अयं वह्निमान् (१), धूमात् (२), यो यो धूमवान् स वह्निमान् यथा महानसम् (३), वह्निव्याप्यधूमवान् अयम् (४),

* 'न च'-इत्यादिः 'इत्यर्थात्'-इत्यन्तः पाठः क० स० पुस्तके नास्ति ।

तस्माद् वज्रिमान् (५), इति । स्वार्थञ्च स्वीयव्याख्यादिज्ञान-
साध्यं, न तत्र परप्रतिपत्त्यर्थमेवम् आह शब्दप्रयोगम् ।

तच्चानुमानं त्रिविधं, केवलान्वयि-केवलव्यतिरेकान्वय-
व्यतिरेकिभेदात् । यत्र साध्यव्यतिरेको न कुत्राप्यस्ति, स केवला-
न्वयी, यथा,—‘घटोऽभिधेयः प्रमेयत्वात्’ इत्यत्र अभिधेयत्वस्य
साध्यस्य व्यतिरेको न कुत्राप्यस्ति * । यत्र साध्यप्रसिद्धिः
पक्षातिरिक्ते नास्ति, स केवलव्यतिरेकी, यथा,—‘पृथिवी इत-
रेभ्यो भिद्यते पृथिवीत्वात्’, यत्र इतरभेदाभावः तत्र पृथिवी-
त्वाभावः, यथा जलादौ । व्यतिरेकव्याप्तौ तु साध्याभावो
व्याप्यः, हेत्वभावो व्यापकः । यत्र साध्यं साध्याभावश्चान्यत्र
प्रसिद्धः, सोऽन्वयव्यतिरेकी, यथा—‘पर्वतो वज्रिमान् धूमात्’
इति । अन्वयव्यतिरेकिणि हेतौ अवश्यं पञ्चरूपोपपन्नता
अपेक्षणीया,—पक्षवृत्तित्वं, सपक्षसत्त्वं, विपक्षव्यावृत्तत्वम्, अवा-
धितत्वम्, असत्यप्रतिपक्षितत्वञ्चेति पञ्च रूपाणि । केवलान्व-
यिनि विपक्षव्यावृत्तत्वरहितं, केवलव्यतिरेकिणि सपक्षसत्त्व-
रहितं चतूरूपमेवापेक्षितम् । यत्र साध्यसन्देहः स पक्षः ;
यत्र साध्यनिश्चयः स सपक्षः ; यत्र साध्याभावनिश्चयः स
विपक्षः ; साध्याभाववान् पक्षो वाधः ; साध्यविरोधिसाधको
हेतुः सत्यप्रतिपक्षः ।

सोपाधौ पक्षसपक्षसत्त्वादन्यतमभङ्ग आवश्यकः ; सोपा-
धिस्य स्वव्यभिचारितासम्बन्धेन उपाधिविशिष्टः । उपाधिस्य
त्रिविधः,—साधनाव्यापकत्वे सति शुद्धसाध्यव्यापकः (१), साधना-
व्यापकत्वे सति पक्षधर्मावच्छिन्नसाध्यव्यापकः (२), साधना-
व्यापकत्वे सति साधनावच्छिन्नसाध्यव्यापकश्च (३) । आद्यो यथा,
—‘अयोगोलकं धूमवदङ्गैः,’ अत्र आर्द्रैर्न्यूनप्रभववज्रिमत्त्वमुपाधि

* व्यतिरेकाप्रसिद्धेः इति ए० सो० पु० पाठः ।

साधनाव्यापकत्वे सति शुद्धसाध्यव्यापकः । द्वितीयो यथा,—
'वायुः प्रत्यक्षः प्रत्यक्षस्यार्थयत्वात्,' अत्र वहिर्द्रव्यत्वाव-
च्छिन्नस्य प्रत्यक्षत्वस्य साध्यस्य व्यापकम् उद्भूतरूपवत्त्वमुपाधिः ।
तृतीयो यथा,—'ध्वंसो विनाशो जन्यत्वात्,' अत्र जन्यत्वाव-
च्छिन्नविनाशित्वव्यापकं भावत्वमुपाधिः ।

अथ हेत्वाभासाः कथ्यन्ते,—सव्यभिचार-विरुद्ध-सम्प्रति-
पक्षासिद्ध-वाधिताः पञ्च हेत्वाभासाः । सव्यभिचारस्त्रिविधः,—
साधारणासाधारणानुपसंहारिभेदात् ; साध्याभाववद्भूतित्वं
साधारणत्वं, यथा,—'धूमवान् वज्जेः' । सकलसपक्षव्यावृत्तत्वम्,
असाधारणत्वम्, * यथा,—'पर्वतो वज्जिमान् पर्वतत्वात्' । सर्व-
पक्षकत्वम् अनुपसंहारित्वं, यथा,—'सर्वं प्रमेयम् अभिधेयत्वात्' ।
साध्याभावव्याप्तो हेतुर्विरुद्धः, यथा,—'घटो नित्यः सावयव-
त्वात्' । सम्प्रतिपक्षो यथा,—'पर्वतो वज्जिमान् धूमात्,' 'पर्वतो
वज्ज्रभाववान् महानसान्यत्वात्' । असिद्धस्त्रिविधः,—आश्रया-
सिद्धः, स्वरूपासिद्धः, व्याप्यत्वासिद्धश्च । यत्र पक्षोऽसन् सिद्धसाधनं
वा, स आश्रयासिद्धः, यथा,—'शशविषाणं नित्यम् अजन्यत्वात्'
'शरीरं हस्तादिवत् हस्तादिमत्तया प्रतीयमानत्वात्' । यत्र
पक्षावृत्तिर्हेतुः स स्वरूपासिद्धः, यथा,—'पर्वतो वज्जिमान् महा-
नसत्वात्' ! स च विशेषणासिद्ध-विशेष्यासिद्ध-भागासिद्धभेदाद्बहु-
विधः । आद्यो यथा,—'शब्दोऽनित्यः चाक्षुषत्वे सति जन्य-
त्वात्' । द्वितीयो यथा,—'शब्दोऽनित्यः गुणत्वे सति परमाणु-
वृत्तित्वात्' । तृतीयो यथा,—'एतानि द्रव्याणि निरवयवत्वात्' ।
सोपाधिर्व्याप्यत्वासिद्धः यथा,—'धूमवान् वज्जेः' । बाधो यथा,—
'जलद्गदो वज्जिमान् द्रव्यत्वात्' । तेन एतद्दोषरहितो हेतुः
सङ्केतः । इत्यनुमानं व्याख्यातम् ॥

* सकलसपक्षविपक्षव्यावृत्तत्वमिति ए० सी० पु० पाठः ।

उपमितिकरणमुपमानम् । 'कोदृशो गवयः ?' इति प्रश्ने 'गोसदृशो गवयः' इत्युत्तरितं यदा गोसदृशं प्राणिनं पश्यति, तदा पूर्वोक्तं वाक्यार्थं स्मरति, अनन्तरम् 'अयं गवयपदवाच्यः' इति शक्तिग्रहः,—स्यमुपमितिः । इत्युपमानं व्याख्यातम् ॥

आप्तोक्तः शब्दः प्रमाणं, प्रकृतवाक्यार्थगोचरयथार्थज्ञानवान् आप्तः । पदज्ञानं करणं, पदार्थोपस्थितिर्व्यापारः । आकाङ्क्षा-योग्यताऽऽसत्ति-तात्पर्यज्ञानानि सहकारोणि, फलं शाब्दबोधः । स्वरूपयोग्यत्वे सति अजनितान्वयबोधकत्वमाकाङ्क्षा, तेन 'घटः, कर्मत्वम्, आनयनं, कृतिः' इत्यत्र नान्वयबोधः स्वरूपायोग्यत्वात् । 'अयमेति पुत्रो राज्ञः, पुरुषोऽपसार्थ्यताम्' इत्यत्र 'राज्ञः पुरुषः' इति नान्वयबोधः, पुत्रेण जनितान्वयबोधकत्वात् । बाधकप्रमाविरहो योग्यता, तेन 'वह्निना सिञ्चति' इत्यत्र नान्वयबोधः, अयोग्यत्वात् । अव्यवधानेनान्वयप्रतियोग्युपस्थितिरासत्तिः, तेन 'गिरिर्भूतं वह्निमान् देवदत्तेन' इत्यत्र नान्वयबोधः । तत्तदर्थप्रतीतीच्छयोच्चरितत्वं तात्पर्यं, तेन भोजनप्रकरणादौ 'सैन्धवमानय' इत्युक्ते अश्वान्वयबोधो न भवति ।

वृत्त्या विना शब्देन नान्वयबोधो जन्यते । वृत्तिर्द्विविधा,—शक्तिर्लक्षणा च । शक्तिः घटादिपदस्य घटादौ; लक्षणा यथा,—'गङ्गायां घोषः प्रतिवसति' इत्यत्र गङ्गापदार्थे प्रवाहे घोषान्वयानुपपत्त्या, गङ्गापदस्य तीरे लक्षणा कल्प्यते, तथा वृत्त्या उपस्थिते तीरे घोषः प्रतिवसतीत्यन्वयबोधो भवति । गौणी वृत्तिरपि लक्षणैव, यथा,—'अग्निर्माणवकः', 'गौर्वह्नौकः', अत्र लक्षणया अग्न्यादिसादृश्यं प्रतीयते ।

शक्तं पदं चतुर्विधं,—यौगिकं, रूढं, योगरूढं, यौगिकरूढञ्च । आद्यं यथा,—पाचकादिपदं, योगार्थे पाककर्त्तरि

शक्तम् । द्वितीयं यथा,—विप्रादिपदं रूढ्या ब्राह्मणवाचकम् ।
तृतीयं यथा,—पङ्कजादिपदं योगरूढ्या पङ्कजनिकर्तृत्वेन
पङ्कत्वेन च पङ्कवाचकम् । चतुर्थं यथा,—उद्भिदादिपदं धौगिकं
तरुगुल्मादेः, रूढं यागविशेषस्य वाचकम् ।

लक्षणा द्विविधा,—जहत्स्वार्थाऽजहत्स्वार्था च । आद्या
यथा,—‘गङ्गायां घोषः’ इत्यादौ । द्वितीया यथा,—‘सर्वे कृत्रिणो
यान्ति’ इत्यादौ ; अत्र, कृत्रिणः तदितरस्यापि गमनान्वयः ।

अथ शाब्दबोधप्रक्रिया,—‘देवदत्तो ग्रामं गच्छति’ इत्यत्र
ग्रामकर्मक-गमनजनक-वर्त्तमानकृतिमानित्यन्वयबोधः । द्विती-
याया अर्थः कर्मत्वं, धातोर्गमनं, जनकत्वं संसर्गमर्थ्यादालभ्यं,
लटो वर्त्तमानत्वम्, आख्यातस्य कृतिः, तत्सम्बन्धः संसर्गमर्थ्यादा-
लभ्यः । यत्र कर्त्तरि कृतेर्वाधः, तत्र आख्यातस्य व्यापारादौ
लक्षणा, यथा,—‘रथो गच्छति’ इत्यत्र गमनजनकवर्त्तमान-
व्यापारवान् रथः । ‘दधि पश्यति’ इत्यादौ द्वितीयालोपस्थले
दधिशब्द एवाजहत्स्वार्थलक्षणया दधिकर्मत्वं बोधयति ।
एकवचनाद्युपस्थितमेकत्वादि सर्वत्र प्रथमादिपदमुप-
स्थापयति * । ‘देवदत्तेन गम्यते ग्रामः’ इत्यस्य देवदत्तवृत्तिकृति-
जन्य-गमनजन्य-फलशाली ग्राम इत्यर्थः । वृत्तित्वं संसर्ग-
बललभ्यं, तृतीयार्थश्च कृतिः, जन्यत्वं संसर्गः, गमनं धात्वर्थः,
जन्यत्वं संसर्गः, फलं कर्मात्मनेपदार्थः, शालित्वं संसर्गः ।
भावप्रत्यये तु ‘देवदत्तेन सुप्यते’ इत्यस्य देवदत्तवृत्तिकृतिजन्यः
स्लाप इत्यर्थः । भावप्रत्ययस्थले फलाभावात् आत्मनेपदार्थो
न भासते । भविष्यत्त्वं लृटोऽर्थः, तच्च विद्यमान-प्रागभाव-
प्रतियोग्युत्पत्तिकत्वं, तेन ‘गमिष्यति’ इत्यत्र विद्यमानप्राग-

* तेन ‘दधि पश्यति’ इत्यादौ कर्त्तृपदाभावेऽपि एकवचनेन तिङ्गा कर्त्तृ-
पदमुपस्थाप्यते इति भावः । प्रथमादिपदं प्रथमानपदमित्यर्थः ।

भावप्रतियोग्युत्पत्तिकगमनानुकूलकृतिमानित्यर्थः । लुटोऽर्थः अनद्यतनत्वमपि । लुङोऽर्थः उत्पत्तिर्भूतत्वञ्च ; भूतत्वमतीतत्वं, तच्चोत्पत्तौ अन्वेति, तथा च विद्यमानध्वंसप्रतियोग्युत्पत्तिकत्वं लब्धम् । लिटोऽनद्यतनत्वं, परोक्षत्वम्, अतीतत्वञ्चार्थः, तदन्वयः पूर्ववदुत्पत्तौ । लङोऽनद्यतनत्वमतीतत्वञ्चार्थः । विधिलिङोऽर्थः कृतिसाध्यत्वे सति बलवदनिष्टाजनकैष्टसाधनत्वम् ;—‘स्वर्गकामो यजेत’ इत्यादौ कृतिसाध्य-बलवदनिष्टाजनकैष्टसाधनयागकर्त्ता स्वर्गकाम इत्यर्थः । आशीर्लिङ्लोटोरर्थः वक्तिच्छाविषयत्वम् ;—तेन ‘घटमानय’ इत्यत्र घटकर्मक-मदिच्छाविषयानयनानुकूलकृतिमान् त्वमित्यन्वयबोधः । व्याप्यक्रियया व्यापकक्रियाया आपादनं लुङोऽर्थः ; तात्पर्यवशात् क्वचित् भूतत्वं, क्वचिज्जविषयत्वञ्च लुङा बोध्यते ।

सनः कर्तुरिच्छा अर्थः, सन्नुत्तराख्यातस्याश्रयत्वे लक्षणा, सविषयकार्यकप्रकृतिकाख्यातस्य आश्रयत्वे लक्षणाया ‘घटं जानाति’ इत्यादौ क्लृप्तत्वात् । यङोऽर्थः पौनःपुन्यं, तत्त्वञ्च तदानीन्तनप्रकृत्यर्थसजातीयक्रियान्तरध्वंसकालौनत्वे सति वर्तमानादिकृतिविषयत्वं,—‘पापच्यते’ इत्यादौ तादृशकालौनत्वमेव यङा प्रत्याख्यते, आख्यातस्य चरमदलवाचकत्वात् न विशिष्टवाचकत्वं यङः, तदानीन्तनत्वञ्च स्थूलकालमादाय ।

पूर्वकालौनत्वं कर्त्ता च द्वार्थः, पूर्वत्वञ्च सन्निहितक्रियापेक्षया बोध्यम् ; तत्पूर्वकालौनत्वं तत्प्रागभावकालवृत्तित्वं, तदुत्पत्तिकालौनध्वंसप्रतियोगिकालवृत्तित्वं वा, तेन ‘भुक्त्वा व्रजति’ इत्यत्र गमनप्रागभाववच्छिन्नकालवृत्तिभोजनकर्त्तृभिन्नो व्रजतीत्यर्थः । समानविभक्तिकृताम् अभेदेन धर्मिवाचकत्वात्, अव्ययत्वेन क्तापरविभक्तिलोपात् । कालः तात्पर्यवशात् व्यवहिताव्यवहितसाधारणो बोद्धव्यः, तेन

‘पूर्वस्मिन् अन्धे गत्वाऽस्मिन्नन्धे समागतः’ इत्येतादृशप्रयोग-
सङ्गतिः । इच्छावान् तुमुलोऽर्थः ; ‘भोक्तुं व्रजति’ इत्यस्य
भोजनेच्छावान् व्रजतोत्यर्थः । ‘भोक्तुमिच्छति’ इत्यत्र तु
कर्त्तरि लक्षणा, भोजनकर्त्तारमात्मानमिच्छतीत्यर्थः ।
‘सविशेषणे हि’ इति न्यायात् विशेषणे कृताविच्छान्वयः ।

प्रकृतधात्वर्थकर्त्ता शब्दशानचोः, धात्वर्थजन्यफलवान् कर्म-
शानचोऽर्थः । शब्दादीनां कर्त्ता वाच्यः, सविषयार्थकप्रकृति-
कानाम् आश्रयत्वे लक्षणा । एवं कर्तृकर्मकृतां तेन तेन
रूपेण कर्त्ता कर्म च वाच्यम् । भावकृतान्तु नङ्घञादीनां
प्रयोगसाधुत्वमात्रं, धात्वर्थातिरिक्तस्य भावकृता अनुपस्थापना-
दिति ।

ननु ‘नीलं घटमानय’ इत्यादौ द्वितीयाद्वयश्रवणात्कर्म-
द्वयबोधापत्तिः, न तु विशिष्टस्य कर्मत्वमिति चेत् ? न, अत्र
विशेषणविभक्तिः साधुत्वाय, अथवा विशेषणविभक्तेरभेदोऽर्थः ।
अत्रायं विशेषः,—द्वितीयपक्षे वाक्यसमासयोः पर्यायता न
घटते, वाक्ये ‘नीलं घटम्’ इत्यादौ अभेदस्य पदार्थत्वेन
प्रकारत्वात् न संसर्गत्वं, ‘नीलघटम्’ इत्यादौ कर्मधारये
लक्षणाया अस्त्रीकारेणाभेदस्यापदार्थत्वेन संसर्गत्वात् ; तथा
च वाक्यसमासयोः पर्यायानुरोधेन षष्ठीसमासे ‘राजपुरुषः’
इत्यादौ षष्ठ्यर्थसम्बन्धे लक्षणा न घटते, सम्बन्धस्य संसर्ग-
मर्यादालभ्यत्वात् । वस्तुतस्तु विरुद्धविभक्त्यनवरुद्धस्य अभेद-
बोधकत्वव्युत्पत्तेः मुख्यार्थराजाभेदस्य वाधेन राजपदस्य राज-
सम्बन्धिनि लक्षणा । एवं बहुव्रीहौ चरमपदस्यान्यपदार्थे
लक्षणा ; तथा च इहकर्मधारयान्यसमासे सर्वत्र तत्तदर्थे
लक्षणा ।

एवं नञर्थोऽभावः, अघटं भूतलम्’ इत्यादौ घटभिन्ने

लक्षणा । 'न कलञ्चं भक्षयेत्' इत्यादौ बलवदनिष्टजनके
लक्षणा । क्रियासङ्गतस्य एवकारस्यात्यन्तायोगव्यवच्छेदोऽर्थः,
यथा,—'नीलं सरोजं भवत्येव' । विशेषणसङ्गतस्य अयोगव्यव-
च्छेदः, यथा,—'शङ्खः पाण्डुर एव' इति । विशेष्यसङ्गतस्य अन्य-
योगव्यवच्छेदः, यथा,—'पार्थ एव धनुर्धरः' इत्यादौ । एवं
दिशा सर्वत्र बोध्यम् ।

इति श्रीजगदीशभट्टाचार्यविरचितं तर्कामृतं

समाप्तम् ।

१ २ ३ ४ ५ ६ ७ ८ ९
हृत्प, रस, गन्ध, स्पर्श, स्वरूप, परिमाण, पृथक्त्व, संयोग, विभाग,
पारल, अपारल, गुरुत्व, द्रवत्व, स्नेह, दाह, शुद्धि, सुरक्ष, दुःख,
इच्छा, क्लेश, फल धर्मा, धर्म, संस्काराः — (२४७)

SRI JAGADGURU VISHWARADHYA
JNANA SIMHASANA JNANAMANDIR
LIBRARY.

Jangamwadi Math, VARANASI,

Acc No. ~~1136~~.....

1719

पि ह न नीलं न भक्षयेत्
पि ह न नीलं न भक्षयेत्

PUBLISHED BY
Pandit—ASHUBODHA VIDYABHUSHANA,
and
Pandit—NITYABODHA VIDYARATNA.

No. 2, Ramanath Masumder Street,

Amherst-Street P. O. CALCUTTA.

3000 211/11
211 211 211 211 211 211
SRI JAGADGURU VISHWARADHYA
JNANA SIMHASAN JNANAMANDIR
LIBRARY.

Jangamwadi Math, VARANASI,

Acc. No. 2736 H36

1719

PRINTED BY—A. C. MANDAL,
AT THE SIDDHESWAR PRESS.
77, *Hari Ghosh Street, CALCUTTA.*

